


Mro. Antonio Miruzzi (1867 – 1944)
Ġenju mużikali f'qalb il-baned Maltin ta' żmien
Mija u ħamsin sena minn twelidu



Manoel Pirotta
manoel.pirotta@um.edu.mt

Astratt: Wiehed mill-ħafna kompożituri Maltin u barranin li taw kontribut sostanzjali fit-tixrid tal-arti angelika tal-mużika f'pajjiżna huwa bla dubju ta' xejn Mro. Antonio Miruzzi. Ismu huwa aktar marbut mal-baned peress li kellu għadd kbir minnhom taht idejh u kien jikteb ħafna mużika sabiħa u tal-widna għalihom. Huwa kważi impossibli li ssib banda Maltija li fl-arkivju tagħha m'għandhiex xi xogħol minn tiegħu. Hawn saħansitra baned li għadhom igawdu mill-kompożizzjonijiet tiegħu billi ta' kull sena jdoqqu xi innu żgħir jew kbir minn tiegħu, jonkella xi marċ funebri li fihom kien tabilhaqq jeċċella. Għaldaqstant, permezz ta' dan l-artiklu, l-Għaqda Marija Bambina, Banda Vittorja, qed tingħaqad flimkien mal-kumpliment tal-baned biex hi wkoll issellem il-ġenju ta' dan is-surmast Malti fl-okkażjoni ta' għeluq il-150 sena minn twelidu.


Kliem muftieħ: Mro. Antonio Miruzzi, Innu Solenni, Innu *di Gloria*, Innu Kbir, Innu Tiffhir, University of Malta Junior College, Għaqda Kazini tal-Banda, Soċjetà Filarmonica 'San Ġorġ (Bormla), Soċjetà Filarmonika La Vincitrice (Isla), Soċjetà Mużikali San Ġużepp (Hamrun), Soċjetà Filarmonica 'San Piju X' (Lija), Għaqda Mużikali 'Sant' Andrija' (Luqa), Soċjetà Mużikali Nicolò Isouard (Mosta), Soċjetà Filarmonika Santa Marija (Mosta), Soċjetà Filarmonica Nazionale 'La Valette' (Valletta), Soċjetà Mużikali u Filarmonica 'Leone' (Victoria, Ghawdex), Għaqda Mużikali 'Beland' (Żejtun).



Karriera mużikali: Mro. Antonio Miruzzi, tweled il-Furjana fl-10 ta' Ottubru 1867 minn Ġużeppi u Mikelina, imwielda Brincat. Ta' sitt snin daħal fl-orfanatrofju tal-Belt wara li safa ltim. Tgħallem it-teorija, il-pjanu u strumenti oħra mingħand iz-ziju Paolo li kien surmast-direttur tal-Banda 'La Valette'. Id-direttur tal-orfni nduna bit-talent mużikali tiegħu, u baġtu jissokta bl-istudji f'konservatorju Taljan meta kellu biss sbatax-il sena. Hemmhekk, hu tħarreg sew kif għandu jikteb fl-istili tal-aqwa kompożituri Romantiċi Taljani fosthom, Giuseppe Verdi. Wara li temm l-istudji tiegħu kien tħajjar jimbarka fuq vapur navali biex jilhaq *bandmaster* iżda l-ħsieb tiegħu ma rnexxiex. Minflok mar Tuneż flimkien ma' martu Konċetta, imwielda Cauchi, biex waqqaf banda fuq talba tal-Maltin t'hemmhekk stess. Wara sitt snin f'art barranija, il-koppja Miruzzi kellha tinzel lura Malta minħabba xi mard. Kien hawn li, Mro. Miruzzi ddecieda li jibni l-karriera mużikali tiegħu mal-baned Maltin.

Fl-1890 inħatar *Maestro Istruttore* biex jibda jgħallem lill-allievi fi hdan is-Soċjetà Filarmonika Nazzjonali 'La Valette'. Fl-istess sena ħa f'idejh il-baned 'La Vincitrice' (Isla) u 'Leone' (Victoria, Ghawdex). Iżda, ma' dawn ma damx wisq. Mill-1894 'il quddiem imbagħad, insibuh jieħu banda wara l-oħra u li magħhom bena karriera twila ta' 'l fuq minn erbgħin sena. Dawn kienu jinkludu: 'La Valette' (Valletta) – magħha dam biss ftit xhur bħala aġent-direttur, 'I Cavalieri di Malta' (Sliema) – li mbagħad kienet sfaxxat fil-bidu tas-seklu għoxrin, 'San Piju X' (Hal Lija) – fejn kellu l-inkarigu li l-ewwel jitransforma s-Soċjetà Mandolinistika 'Fior d'Arancio' f'banda formali, Sant' Andrija' (Hal-Luqa) – hawn ukoll kien indaħal għall-inkarigu biex jerga' jirrifirma l-banda, 'San Ġużepp' (Hamrun) – l-aktar banda li dam magħha bħala surmast, kif ukoll, il-Banda 'Beland' (Żejtun) – l-aħħar banda li kellu qabel


irtira bil-pensjoni. Baned oħra li kienu taħt idejħ huma s-soċjetajiet filarmoniċi ‘*Sta. Marija*’ (Mosta) u ‘*San Ġorġ*’ (Bormla), u dik tal-Orfni tal-Gvern fl-1910 meta kellu diġà ‘il fuq minn erbgħin sena. Mhux hekk biss, talli seba’ snin wara laħaq ukoll direttur tal-istess orfanatrofju fejn aktar minn erbgħin sena qabel kien qatta’ tfulita ma’ tfał iltiema bħalu! Miet fit-23 ta’ Ottubru 1944 fil-Hamrun fejn kien jgħix u halla jibku t-telfa tiegħu lil martu u t-tliet uliedu. Kien sarlu funeral kbir li għalih attendew folol kbar li lkoll ġew biex jagħtu l-aħħar tislima lil dan l-kompożitur Malti li ta ħajtu għall-mużika.



Kompożizzjonijiet: Huwa impossibli hawnhekk li wieħed joqgħod jelenka x-xogħlijiet kollha li ħarġu bħax-xita mill-pinna prolifika u versatili ta’ Mro. Miruzzi. Dawn jammontaw għal għexieren kbar, jekk mhux ukoll, f’it mijiet. Sfortunatament, ħafna minnhom intilfu bħalma ġara mil-*lieder* ta’ Schubert. Oħrajn spicċaw maqfulin wara l-ħgieġ tal-arkivji bla ebda ħjiel li xi darba għad jergħu jinħarġu biex jindaqqu. Din hija ħasra, għax ix-xogħlijiet tiegħu kollha għandhom valur kbir ħafna u huma turija ta’ ‘hila artistika, ta’ storja soċjali u reliġjuża, u ta’ kultura mużikali.’¹ Hawn taħt ser nitkellem biss fuq dawk ix-xogħlijiet li għadhom jindaqqu ta’ kull sena minn ċerti baned fil-festi rispettivi tagħhom.

Soċjetà Filarmonica ‘Nicolò Isouard’ tal-Mosta: Innu Solenni *Alla Beata Maria Vergine*:

Skont Mro. Stephen Dimech, il-versi bit-Taljan ta’ dan l-Innu *di Gloria* huma ta’ Dun Agostino Azzopardi² (1855-1922). Dan il-qassis Mosti kien ippubblika xi poeziji fi ktejjeb li jġib l-isem ta’ *Armonie Poetiche* (1910) li minnu Mro. Miruzzi seta’ faċilment jislet diversi strofi minn diversi poeziji biex użahom meta ġie biex jikkompona l-innu. L-Innu nkiteb f’xi żmien qabel l-1910 meta mbaġhad, is-Soċjetà għaddiet f’idejn Mro. Ferdinand Camilleri. Mill-banda l-oħra, skont Joseph Mifsud Matrenza, l-istorjografu tal-Banda Ġuzeppina Hamruniża, l-Innu Solenni ‘*Alla Beata Maria Vergine*’ kien l-ewwel kapolavur tiegħu ta’ din ix-xorta.³ Skontu wkoll, dan l-innu hu ‘mimli melodija u armonija.’⁴



Minbarra l-innu *di Gloria*, hu ħallhiela wkoll, l-‘Innu Nicolò Isouard’ (innu tal-banda), l-‘Omaggio Nicolò Isouard’ (*marcia sinfonica*), u ‘*O Del Cielo Regina*’ (1897) (*marcia religiosa*). Dan l-innu jinsab kemm għandhom kif ukoll għand l-Għaqda Karmelitana Banda ‘*Queen Victoria*’ taż-Żurrieq. Fil-każ ta’ din tal-aħħar, Mro. Miruzzi seta’ kellu xi forma ta’ kuntatt magħha lejn l-aħħar tas-seklu dsatax u l-bidu tas-seklu li għadda. Infatti, fl-arkivju nstabu għadd ta’ xogħlijiet magħdukin bħala ‘żgħar’ minn tiegħu fosthom, xi marċi brijużi u funebri, kif ukoll dan l-‘Innu ż-Żgħir’. Teżisti

dokumentazzjoni li tgħid ċar u tond li, għall-okkazzjoni tal-miġja tal-vara mill-ewwel restawr tagħha fl-1925 kien iżżanzan sett ta’ marċi proċessjonali. Dan l-innu baqa’ jindaqq kull sena malli l-vara tiddawwar mal-misraħ, u qabel jibda l-‘Innu l-Kbir’ tas-Surmast Bartoli. L-istess innu jindaqq ukoll mill-banda Żurriqija f’okkazzjonijiet rari imma speċjali bħal meta l-vara tal-Madonna tal-Karmnu tkun intbaġħtet għal xi restawr. L-eqdem dokument li għandna f’idejna tiegħu jinsab f’rapport li kien deher fil-ħarġa tal-ġurnal ‘*Il-Veru Mannarinu*’ tal-1897. Skontu, l-innu popolari ‘*O Del Cielo Regina*’ kien

¹Mifsud Matrenza Joseph: ‘Maestro Antonio Miruzzi’. Ktieb tal-festa Soċjetà Mużikali ‘San Ġuzepp’ 1994, pġ. 235–247.

² Magħruf fost il-Mostin bħala l-‘Poeta tal-Innijiet ta’ Santa Marija.’ Huwa tweled il-Mosta fl-1855 u ġie ordnat saċerdot fis-17 ta’ Dicembru 1881. Miet ta’ 77 sena wara snin twal ta’ hidma pastorali. Dun Wistin jibqa’ magħruf għall-pinna li kellu u għall-karità kbira li kien jagħmel ma’ min kien ikun fil-bżonn. Hu kien jiġi hu Giovanni (jew Ġanni) Azzopardi li, fl-1869 kien l-ewwel għalliem tal-mużika, surmast u wieħed mill-fundaturi tal-ewwel banda Mostija.

³ Ibid. 1.

⁴ Idem.

izzanzan fil-festa ta' Santa Marija fil-Mosta proprju f'dik l-istess sena. L-isem originali tiegħu kien *Marcia Santa Maria*. Maż-żmien iżda, bidel ismu għal '*O Del Cielo Regina*' peress li jiftaħ proprju b'dawn l-erba' kelmiet bit-Taljan. Fl-istess gurnal tal-1897 insibu wkoll li, l-innu l-'*ġdid*' kienu kantawh kor puerili flimkien mal-banda Mostija.

Soċjetà Muzikali 'San Ġuzepp' tal-Hamrun: Innu Solenni lil San Gejtanu:



Dan il-kapolavur inkiteb għal Tenur u Baxx u kor tat-tfal, bniet u subien. Il-gazzetta *Malta Tagħna* tat-13 ta' Awwissu tal-1901 kienet irrapurtat li, l-Innu l-Kbir tant intlaqa' b'applawsu kbar mill-folla prezenti li, biex jikkontentaha, Mro. Miruzzi kellu jirreplikah! Wara t-tieni eżekuzzjoni, il-bandist Ganni Sciberras kien irregala lil Miruzzi taljakarti u kartiera tal-fidda għan-nom tal-bandisti kollha. Sa qabel il-Gwerra, l-Innu kien għadu jtkanta bit-Taljan fuq versi tal-Kunsillier Antonio (Ninu) Dalli (6.xii.1864 - 22.ii.1948). Fl-1945 imbagħad, Dun Frans Camilleri (29.i.1919-6.xii.1990) qelbu għall-ilsien Malti, u xi snin wara beda jtkanta minn kor adult taħt id-direzzjoni ta' Dun

Ġuzepp Cachia (5.xii.1921 – 2.vii.2001).

Hawn taħt hija silta mill-għanja tat-tfal - għanja sempliċi u ferrihija, u li għandha ritmu xi ftit jew wisq marzjali. Fit-tieni parti tagħha tiġi akkumpanjata minn sett qniepen u t-trepied:

91 *Allegro Moderato*

Kor
Me - la rfaħ hru u nbier - kul - Al - la kif għal - lim - na Gej - tu M - qad - des

mp

U din hija parti mit-tema prinċipali li, fil-final tiffurma l-passaġġ ta' qabel il-koda. Fiha jieħu sehem kulhadd - Tenur, Baxx, kor tat-tfal, u l-banda shiħa, bil-qniepen u l-gong b'kollox:

461 *Maestoso*

Kor
F'dan il - jum il - ko - ll fer - nie - ha qalb il - ward wil gniel wid - di - ja

Tenur
F'dan il - jum il - ko - ll fer - nie - ha qalb il - ward wil - gniel wid - di - ja

Baxx
F'dan il - jum il - ko - ll fer - nie - ha qalb il - ward wil - gniel wid - di - ja

ff

Soċjetà Muzikali Kazin Banda 'San Pio X' ta' Hal Lija: Innu Solenni lil Ġesù Salvatur:

Dwar dan l-innu ma stajniex inkunu nafu meta nkiteb. Dan għaliex, il-kazin kien iggarraf fi żmien il-Gwerra u miegħu nqered l-arkivju u dokumenti importanti fost affarijiet oħra bħalma kien gara fil-każ ta' kazini tal-banda tal-Isla u ta' Hal Luqa. Il-mużika li l-banda Lijana għandha ta'dan l-innu hi biss kopja ta' partitura li mhix dik originali għax il-versi huma bil-Malti. Infatti, kien Monsinjur Ġuzepp Xerri (traduttur ta' bosta xoghlijiet ta' xeħta sagra) li aktarx qelibhom mit-Taljan għall-Malti. L-Innu Solenni m'għandux forma partikolari. Minflok, għandu għadd ta' taqsimiet li wieħed faċilment jista'

INNU

'Innu Għaliq

Musika: Antonio Miruzzi

Wara: Mons. Giuseppe Xerri

jidentifikahom permezz tas-sinjali ta' waqt il-provi li jikkorrespondu mal-ewwel sbatax-il ittra tal-alfabet Inġliż. Dawn huma mqiegħdin hemm bi hsieb biex iservu ta' riferiment għall-varji fażijiet fil-formazzjoni tiegħu. Mro. Miruzzi kien dam għoxrin sena ma' din il-banda u żgur li kien hallielha hafna muzika minn tiegħu fl-arkivju tagħha.

L-eżempju t'hawn taht hi parti mill-melodija tat-tema ewlenija li titkanta minn kor tat-fal, bniet u subien:



U dawn huma biss l-ewwel erba' battuti mid-dwett fejn il-vuċi tat-Tenur issib l-eku tagħha fil-vuċi tal-baxx, b'tali mod li, jiġu jinstemgħu qishom qedin jiġru wara xulxin:

126

Tenur

Baxx

Banda

mp *sempre sim.*

Ta' din/ - art bid - dawl mik-si - ja, Fuq il-ghol - ja, b'dawl mik-si - ja,

Ta' din/ - art bid - dawl mik-si - ja, b'dawk mik-si - ja,

a


Il-banda Lijana għandha wkoll xogħol ieħor minn tiegħu bl-isem ta' *Inno Marcia San Pio X*, jew kif inhu forsi magħruf aħjar, l-Innu lis-Salvatur.

Żewġ innijiet oħra minn ta' Mro. Miruzzi li għadhom jindaqqu sallum huma, l-Innu-marċ lil Santa Marija tal-Għaqda Muzikali 'Santa Marija' ta' Hal Għaxaq, u l-Innu tal-Banda 'Sant' Andrija' ta' Hal Luqa.


Dan tal-aħħar kien indaqq għall-ewwel darba f'programm li Mro. Miruzzi kien ta mal-banda Luqija wara li din giet riformata fi tmiem l-Ewwel Gwerra Dinjija. Biex din il-bidla setgħet isseħħ, Mro. Miruzzi kellu l-għajnuna ta' żewġ soċji membri mużiċisti tas-Socjetà fuq msemmija, Salvatore Azzopardi u Vincenzo Caruana Spiteri (1897 – 1950). L-istess gara fil-każ tas-Socjetà Filarmonica 'San Piju X' ta' Hal Lija. Meta Mro. Miruzzi laħaq surmast tagħha fl-1906 kellu l-inkarigu li jittrasforma s-Socjetà Mandolinistika 'Fior d'Arancio' f'banda. Hawn ukoll, huwa kellu l-għajnuna tal-ewwel surmast, F.S. Pizzuto.

Dwar l-innu tal-Banda 'Sant' Andrija' jingħad li, Mro. Miruzzi kien daħal bih għall-kompetizzjoni biex jintgħażel innu għall-okkażjoni tal-għoti tal-Kostituzzjoni tal-1921 – liema konkors kien baqa' bla riżultat. Ta' min jgħid li, dan il-konkors kien sar fost l-aqwa kompożituri Maltin ta' dik l-epoka.

Hafna aktar tard imbagħad, dan l-istess innu tal-banda kien indaqq fuq versi ta' Dun Frans Camilleri (29.i.1919-6.xii.1990). L-innu tkanta mill-Kor tal-Hamrun taht id-direzzjoni ta' Dun Ġużepp Cachia (5.xii.1921 – 2.vii.2001) waqt programm speċjali fl-okkażjoni tal-inawgurazzjoni ta' planċier għdid nhar l-



20 ta' Settembru 1959. Dakinhar kien gie ċelebrat annversarju doppju peress li, l-inawgurazzjoni tal-planċier kienet tikkoinċidi mal-ġublew tal-fidda ta' Mro. Anton Muscat Azzopardi (23.viii.1903 – 8.xii.1979) bhala surmast-direttur tal-Banda.




Mal-lista ta' innijiet mill-pinna ta' Mro. Miruzzi nixtieq inżid ukoll il-marċi funebri li minnhom jinghad li kiteb madwar erbatax-il wiehed. Tista' tgħid li, m'hawnx banda Maltija li m'għandhiex xi wiehed, jew aktar, minnhom minn tiegħu. Mir-riċerka li għamilt s'issa jirriżulta li, hemm talanqas tnax-il wiehed li huma żgur tiegħu. Jirriżulta wkoll li, iż-żewġ marċi l-oħra bl-isem ta' *Amaritudine* u *Sulla Tomba di Elvira* m'humieq tiegħu. Izda, dan ma jfissirx li ma jeżistux aktar marċi funebri ta' Mro. Miruzzi. L-istorjogarf u Għawdxin Anton



Grazio Grech⁵ isemmi li, fl-arkivju tal-banda 'Leone' ta' Ghawdex hemm wiehed li jġib l-isem ta' *Marcia Funebre* ddatat 7 ta' Marzu 1894. Fit-tabella t'hawn taht niżżilt l-isem tat-tnax-il marċ funebri li qedin nitkellmu fuqhom. Hdejn kull wiehed immarkajt b'sinjal dawk il-baned, jġigifieri, 'San Ġużep' (Hamrun), 'Sant' Andrija' (Luqa), u Nicolò Isouard' (Mosta), li għandhom minnu. Lil-banda 'Beland' (Żejtun) ma nkludejtix għas-sempliċi raġuni li, il-lista ta' marċi funebri għadha ma waslitlix. Madankollu, nafu li, dawn kienu gew irregalati lil banda Żejtunija minn Mro. Miruzzi flimkien ma' hafna kompożizzjonijiet oħra minn tiegħu:

| | Isem | Hamrun | Luqa | Mosta | | Isem | Hamrun | Luqa | Mosta |
|----|------------------------|--------|------|-------|----|-------------------------|--------|------|-------|
| 01 | <i>Cordoglio</i> | ✓ | ✓ | ✓ | 07 | <i>Rimpianto</i> | ✓ | ✓ | ✓ |
| 02 | <i>Sconforto</i> | | ✓ | ✓ | 08 | <i>Giorno di Pianto</i> | ✓ | ✓ | ✓ |
| 03 | <i>Remembranze</i> | ✓ | ✓ | ✓ | 09 | <i>Lagrime</i> | ✓ | | ✓ |
| 04 | <i>Cadavere</i> | | ✓ | ✓ | 10 | <i>Ai Miei Cari</i> | | ✓ | ✓ |
| 05 | <i>Una Lacrima</i> | ✓ | ✓ | ✓ | 11 | <i>Venerdì Santo</i> | ✓ | ✓ | ✓ |
| 06 | <i>Triste Pensieri</i> | | ✓ | ✓ | 12 | <i>Tristezza</i> | ✓ | | |

Gheluq: Dan l-artiklu qed jitwassal lill-qarrejja Naxxarin għal tliet raġunijiet: (a) fl-okkażjoni tal-festa titolari ta' Marija Bambina li qed tiġi ċelebrata gewwa n-Naxxar; (b) fl-okkażjoni tal-150 mit-twelid ta' Mro. Antonio Miruzzi (1867-1944); (ċ) fl-okkażjoni ta' gheluq it-30 sena tiegħi bhala għalliem tal-mużika fi skejjel statali u indipendenti (1987-2008), u lettur, illum anzjan, fil-*University of Malta Junior College* sa mill-1999.



Aktar artikli mill-istess awtur dwar hajjet u hidmet is-surmast Antonio Miruzzi, jinsabu fuq OAR@UoM (<https://www.um.edu.mt/library/oar/>)

⁵ 14-il profil ta' muziċisti Għawdxin, Maltin u barranin.